

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ సుందరరాజ స్వామినా విరచితా
॥ శ్రీ హనుమత్పంచాశత్ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ హనుమత్పంచాశత్ ॥

శ్రీమాన్ ధీమాన్ హనూమానసమసమధికః కీర్తిమాన్ భక్తిమాన్ శ్రీ -
రామే శ్రీరామ రామేత్యనవరతరతో నామసంకీర్తనే యః |
సీమాతోఽభిరామో విలసతి మహిమా యస్య రోమాంచకారీ
క్షేమస్తోమం స కామం గమయతు నమతః శ్రీసమీరాత్మజో నః ॥ 1 ॥

ఓమిత్కుక్ట్యా నమోఽతస్తదను భగవతేఽప్యాంజనేయాయ చాథ
శబ్దం చాంతే చతుర్థ్యాం స మహదితి బలం యస్య జాతం సమస్య |
ఇత్థం సృష్టం తమష్టాదశపరిగణితైరక్షరైరక్షహంతుః
మంత్రం సర్వేష్టసిద్ధ్యై హుతవహదయితాచూడమామ్రేడయామః ॥ 2 ॥

వీరో యః కేసరీతి త్రిభువనవిదితస్తస్య రాజ్ఞోఽంజనాయాం
పత్న్యాం శ్రీరామహేతోస్సమజని తనయో మారుతస్యోరసో యః |
స్వాదీయస్సద్యదీయైః ప్రభుచరితమహో భాతి కృత్యైర్విచిత్రైః
సద్యో నుద్యాదవద్యం కలిబలకలితం కేసరిక్షేత్రజో నః ॥ 3 ॥

అత్రస్తో జాతమాత్రః ఫలమితి కలయన్ మిత్రమాహర్తుకామః
పుత్రో వాయోః పురాఽయం వియతి కృతరయః పుప్లువే యః ప్లవంగః |
స త్రాయాద్ వృత్రజేత్రా తదనుకృతహనుర్వజ్రపాతేన డింభః
పిత్రా సంస్తంభ్య లోకాన్ వరమమరగణాల్లంభితో జృంభితేన ॥ 4 ॥

ఏకస్సన్నద్వితీయః శ్రుతిషు తిస్సుషు యః పండితశ్చాతురాస్య -
ప్రీత్యా పంచత్వహీనస్స పవనతనయః షడ్గుణస్సప్తసప్తేః |

శిష్యోఽష్టాంగీ నవవ్యాకరణచణమతీ రామభక్తః పరం నః
దిశ్యాదాయుస్సుదీర్ఘం దశలపనరిపుర్భాగ్యమారోగ్యభోగ్యం || 5 ||

సుగ్రీవేణావలోక్యగ్రజభయచకితేనాత్మనా పంచమేన
తూణీబాణాసనేద్ధౌ విపినముపగతౌ రామరామానుజౌ తౌ |
శంకాతంకాకులేన ప్రణిధిరివ తయోరంతికం ప్రేషితో యః
శంకాతంకాపనోదం కలయతు కుశలో భిక్షువేషో హనూమాన్ || 6 ||

గత్వా సౌమిత్రిరామావథ విపినపథం తౌ కథం వా కిమర్థం
ఆయాతావిత్యనేకైరయమమరగిరా మధ్యమేన స్వరేణ |
సమ్యక్బ్రహ్మప్రయోగోచ్ఛరణవిధియుతేనాద్రుతం చావిలంబం
ప్రక్షైః పృష్టైః ప్రతుష్టం రఘుపతిమతనోద్వాగ్మితాం యస్స దత్తాం || 7 ||

కంజాక్షౌ రంజయంతౌ వనభువమభితో మంజుతాం వ్యంజయంతౌ
సంజానన్ దేవతుల్యౌ రఘుకులతిలకౌ ప్రాంజలిః ప్రాంజలోక్తిః |
యుంజానస్తేన మైత్రీం వ్యధిత రవిసుతేనాంజసా సంజయాయ
యుంజన్ సంజాయతాం నస్సహృదయసుహృదో
రంజనాయాంజనేయః || 8 ||

వాలీ కాలస్య యాతో వశమితి మహతో నైష శోకస్య కాలః
పుత్రో రాజ్యేఽభిషేచ్యస్తవ ఝటితి తతో మా చిరం రాజ్ఞి రోదీః |
తారామేవం వచోభిర్మృదుమధురపదైస్సాంత్యయామాస యోఽసౌ
కర్తవ్యం దుఃఖమధ్యే కపిరిహ కృపయా తారయేత్ కారయన్ః || 9 ||

వర్షాంతే వానరాణాం దిశి దిశి పృతనాం మైథిలీమార్గణార్థం
మర్షీ స్యాః ప్రేషయేత్యథ సమయమిమం రామచంద్రేణ కృత్వా |
హర్షీ విస్మృత్య భోగే లగతి రవిజ ఇత్యస్య బుద్ధిం స్థలంతీం
కర్షన్ సాచివ్యకారీ కలయతు హనుమాన్ నస్స మోహవ్యపోహం || 10 ||

విశ్వేషాం శేవధిస్సన్ దశవదనవధం కర్తుమత్రావతీర్ణః
 విశ్వాసం వాయుపుత్రే నయవినయవతి ప్రాప్య రామోఽంగులీయం |
 విశ్వాసాయ ప్రియాయాః రవిసుతవచసా సోఽర్పయామాస యస్మిన్
 నిశ్వాసే నిర్గమిష్యత్యపి భవతు స నః కశ్చనాశ్వాసహేతుః || 11 ||

సీతాన్వేషాయ విష్టాన్ బిలమథ తిమిరేణావృతం వింధ్యశైలే
 భీతాన్నిష్క్యాంత్యశక్తాన్ సదయమనుచరాంతారయిష్యన్ గుహాయాః |
 సూనుర్వాయోర్వచోభిర్మయదుహితృసఖీం సూన్యతైర్యోఽన్వనైషీత్
 జాతేభ్యస్సంకటేభ్యో భవతు స భగవాన్ యాచితో మోచనాయ || 12 ||

సుగ్రీవాజ్ఞావిరోధం కలయతి యువరాజ్యంగదే వాలిపుత్రే
 తేనానీకే కపీనాం సపది విచలితే యస్స్వయం వాయుపుత్రః |
 సామ్నా భేదేన రామానుజవిశిఖభియా భేదయిత్వాథ ధర్మే
 కర్తవ్యేఽచూచుదత్తద్ దిశతు స హనుమాన్ నైపుణం రాజతంత్రే || 13 ||

తుంగం మాహేంద్రశృంగం ఘనవనశిశిరం ధాతుభిర్నైకరంగం
 త్వంగత్పాదాభిఘాతైః శ్వసితమివ దధన్నిష్పతద్భిర్భుజంగైః |
 భంగాద్ గ్రాహ్లాం క్షరద్భిర్వమదివ రుధిరం ధాతురాగైర్విధాయ
 పింగాక్షో జృంభమాణో జలనిధితరణే తారణం నస్తనోతు || 14 ||

ధ్యాత్వా శ్రీరామపాదౌ క్షణమచలవదాస్థాయ మాహేంద్రమౌలౌ
 బద్ధ్వా రామాంగులీయం దృఢమథ వసనే ప్రస్థితో వాయుసూనుః |
 పారావారస్య పారం పరమురుతరసా యాతుకామస్సకామం
 పారావారస్య పారం గమయతు నమతో ఘోరసంసారనామ్నః || 15 ||

అద్రేస్తద్రూపధారీ గగనముపగతోఽహ్నాయ తీర్త్వా సముద్రం
 క్షుద్రాకారః ప్రవిష్టో దశముఖనగరీం రౌద్రరక్షఃప్రతిష్ఠాం |
 నిద్రాహీనాం నిరన్నాం పతివిరహకృశాం రామభద్రస్య పత్నీం
 ముద్రాదానప్రతీతామతనుత హనుమాన్ యస్స భద్రాణి దిశ్యాత్ || 16 ||

గత్యోత్పత్యాతివర్త్య స్వయమథ పితరం వ్యోమ్ని వాయోరపత్యం
 ప్రీత్యా దృష్టం ప్లవంగైర్జలనిధితరణే చారణైశ్చ ప్రణత్యా |
 భీత్యా దైత్యైర్వినీత్యా సురవరనివహైర్యోగిభిశ్చ ప్రసత్త్యా
 స్తుత్యా తన్నః ప్రసన్నం కుభిషగవిషయం శాతయేద్వాతరోగం || 17 ||

తాతస్యాథాధమర్ణం గిరివరమురసాఽఽహత్య మైనాకమభౌ
 ఛాయాగ్రాహేణ విఘ్నం పథి స విదధతీం సింహికాం సూదయిత్వా |
 నాగానాం ప్రీణయిత్వా సవినతి సురసాం మాతరం వాతజాతః
 పారం యాతోఽంతరాయాన్ పథి స నిపతితానంతరా హంతు

నంతుః || 18 ||

పుత్రో వాయోరమిత్రో మమ తనయమయం పీడయామాస రాహుం
 తత్రాకాశే జిఘృక్షుః ఫలమితి తరణిం జాతమాత్రః ప్లవంగః |
 సత్రాసో యేన పుత్రో మమ కృత ఇతి తాం సింహికాం స్వం జిఘాంసుం
 చిత్రేణైవ క్రమేణాక్షపయత స తథాఽస్మద్విపక్షం క్షిణోతు || 19 ||

లంకాసంరక్షిణీ సా రజనిచరపతేః రాజధాన్యేవ మూర్తా -
 మూర్ఛాకారిప్రహారం కమపి వితరతా నిర్జితా యేన సద్యః |
 లంకామాసన్ననాశాం ఫలితమభిహితం బ్రహ్మణా ప్రాహ యస్మై
 భంజ్యాత్ ప్రాభంజనిర్నుః సకలమవికలం విద్విషాం దుర్గవర్గం || 20 ||

రామాం రామస్య చిన్వన్నిశిచరనగరే సద్మనో సద్మ గత్వా
 వామాస్తా రావణేన ప్రసభమపహృతాః స్థాపితాశ్చావరోధే |
 శ్యామాయామే తృతీయే విగలితవసనాః కామినీరప్యవేక్ష్య
 కామం కామస్య నాయాద్వశమనిలసుతో నస్స పాయాదపాయాత్ || 21 ||

యుద్ధే క్రుద్ధేన జిత్వా బలజితమథ తం రావణేనాపహృత్య
 బద్ధానీతావరుద్ధాస్సురపురవనితా వీక్ష్య శుద్ధాంతరంగే |

అద్ధా శుద్ధాంతరంగః క ఇహ స భవితాన్యత్ర గాంగేయభీష్మాత్
బుద్ధిశ్రేష్ఠాంజనేయాదుత కథిత ఇతి త్రాయతాం వాయుపుత్రః || 22 ||

హీనాం రామేణ సీతాముపవసనకృశాం శింశపావృక్షమూలే
దీనాం వీక్ష్వేకవేణీ మలినపటధరాం తర్జితాం రాక్షసీభిః |
లీనః పర్ణేషు రామం ప్రభుమథ మనసా తం ప్రశంసన్ జగామ
యో నః శ్రీతత్స్వవేత్తా ప్రదిశతు పరమం తస్య తత్త్వస్య బోధం || 23 ||

మాసౌ ద్వావేవ కృత్వా సమయమపగతే రావణే తర్జయిత్వా
త్రాసం యాఽఽసాద్య వేణ్యుద్గ్రథనకరణతో మైథిలీ మర్తుకామా |
ప్రాణే ప్రత్యాయితాఽభూత్ ప్రభుచరితమథోద్ధీయ వాయోస్సుతేన
ప్రీతిస్ఫీతః కపిస్స ప్రణిపతనపరాన్ ప్రీణయన్ ప్రాణయేన్నః || 24 ||

రాక్షస్యా స్వప్నదృష్టం రఘుపతివిజయం వర్ణయంత్యా ప్రసన్నా
తాభిర్వీక్తాఽపి సీతా భవశరణమిహేత్యాస తాసాం తథా సా |
అవ్యాజేనానుకంపామపచరణపరేఽప్యాదధానామతోఽంబాం
వ్యాజాపేక్షం స జానన్ ప్రభుమతిశయినీం పాతు నః పావమానిః || 25 ||

రామస్సౌమిత్రిణా మే పరమథ విరహాత్ క్వ క్వ యాతశ్చ కిం కిం
చక్రే సుగ్రీవసఖ్యం కథమగమదితి బ్రూహి సర్వం కపే త్వం |
ఏవం భూయశ్చ భూయో జనకతనయయా చోద్యమానేన యేన
సంశ్రావ్యాఽఽశ్వాసీతాఽభూదనయమపనయత్వాంజనేయస్స్వయం
నః || 26 ||

మత్తుల్యా మద్విశిష్టా అపి బహుకపయః సంతి సైన్యే కపీనాం
మత్తో న్యూనో న కశ్చిత్తవ పతిరిహ తై రావణం జేష్యతీతి |
ప్రోచ్య ప్రత్యాయయిష్యన్నివ చ రిపుబలం తత్సమక్షం హనిష్యన్
రక్షోఽశీతిం తమక్షం సచివసుతగణం యోఽవధీత్ సోఽవతాన్నః || 27 ||

అక్షం దక్షం సమక్షం క్షతికరవిశిఖాన్ లక్షయిత్వా క్షిపంతం
 వక్షస్యక్షోః క్షణాయ క్షయమయమనయన్ సక్షమస్స క్షమోఽపి |
 రక్షో దక్షం విపక్షక్షపణ ఇదముపేక్ష్యం న హీత్యక్షిణోద్యః
 క్షిప్రం క్షిప్త్యాంతరిక్షాత్ క్షితిమథి హనుమాన్ విక్షతాద్రక్షతాన్నః || 28 ||

ఇచ్ఛన్ బ్రహ్మాస్త్రబంధం త్రుటయితుమధునా రావణేః పారయామి
 గచ్ఛన్నేవాగతోఽహం కిమపి తవ హితం రావణ వ్యాజిహీర్షుః |
 స్వచ్ఛందం స్వచ్ఛమేవం తమయమభిదధత్ పుచ్ఛపీఠాధిరూఢః
 పుచ్ఛేనేచ్ఛావిహారః ప్రహరతు హనుమాన్ క్షాత్రవాన్ శాత్రవాన్నః || 29 ||

వాలే తైలేన సిక్తే పిచుపటవలితే దీపితే యాతుధానైః
 జ్వాలామాలాకులోఽగ్నిర్న జనకసుతయా శాపితో యం తతాప |
 లంకాయాం రాక్షసేంద్రానుజగృహరహితం యేన దగ్ధం సమస్తం
 దిగ్ధాం స్నిగ్ధో విదగ్ధః పవనజ ఇహ నో జ్ఞానదుగ్ధేన ముగ్ధాన్ || 30 ||

లంకాం లాంగూలదగ్ధాం నిశిచరరుదితైరాకులామాకలయ్య
 ప్రత్యావృత్యాంబురాశేస్తటమథి హనుమాన్ వానరాణామనీకం |
 నిష్పందం జాతకౌతూహలమవహితధి శ్రావయామాస సర్వాం
 ఆమూలాత్ స్వాం కథాం యః ప్రదిశతు స కథాకారపారీణతాం నః || 31 ||

దృష్టా సీతేతి సా త్వామిదమవదదితి శ్రోత్రపీయూషముక్త్యా
 రామాత్ సర్వస్వభూతం రఘుకులతిలకాద్యః పరిష్వంగమాప |
 విక్రాంతం యం సమర్థం కపిమతిముదితా మైథిలీ ప్రాజ్ఞమూచే
 శృణ్వన్ రామాయణం యో విచరతి భువనేఽద్యాపి స త్రాయతాం
 నః || 32 ||

యః శత్రోః రావణస్య స్వయమయమనుజోఽదేశకాలాగతోఽత్ర
 నిగ్రాహ్యో గ్రాహ్యతాం న వ్రజతి కథమపీతీతరేషూచివత్సు |

ధర్మాత్మా దేశకాలాగత ఇతి వచనైర్లేతుమద్భిర్య ఊచే
చిత్తం రామస్య జానన్నవతు స హనుమాన్ ధర్మవిత్ కర్మభిర్నః || 33 ||

కైలాసం కంపయిత్వా వరమథ తపసా శంభుమారాధ్య లభ్యా
దంభోలిం జంభశత్రోః శలభమివ న యో లక్షతే వక్షసి స్మ |
ముష్టిం తస్య ప్రపాత్యోరసి దశశిరసస్తేన సద్యోఽపనుద్యాత్
సాధు త్వం శ్లాఘనీయో రిపురితి కథితో మారుతిర్భీరుతాం నః || 34 ||

సానీకం జానకీశం రణభువి పతితం మేఘనాదాస్త్రవిధం
గ్లానిం భూయో భజంతం పతితమవరజం వీక్ష్య సంజీవయిష్యన్ |
యోనిం దివ్యోషధీనాం హిమగిరిశిఖరం యస్స ఆనీతవాన్నో
హానిం దాత్రీం నిహన్యాత్ తనురుజమగదంకారభూతో
హనుమాన్ || 35 ||

వైకుంఠే శేషనామా భుజగపరిబృధః శ్రీపతేర్ధూర్వహో యః
జాతో రామావతారే దశరథతనయః ప్రాప్య రామానుజత్వం |
ధృత్వా శక్త్యాఽఽహతం తం యుధి దశశిరసా దుర్వహం ధూర్వహత్వం
వ్యానగ్యో వాయుసూనుర్లఘుమిహ వహతాల్లీలయాఽస్మద్ధురం
సః || 36 ||

జంభారాతేర్విజేతుర్బలమథ విదలన్ రక్షసాం దంభభేత్తా
డింభో వాయోర్యుధానో విదృతరఘువరో యో నికుంభస్య హంతా |
అంభోధిం లంఘయిత్వోషధిముపనమయన్ జృంభయాం స్వాన్ బభూవ
శంభోరేవావతారోఽయమితి నిగదితస్సంభయేత్ సంభ్రమం నః || 37 ||

మాయాసీతాం సమక్షం మఘవజిదసినా దారితాం మారితాంచ
పుత్రో నిధ్యాయ వాయోరథ రఘుపతయే దుఃఖమాఖ్యాతుకామః |
యో గచ్ఛన్ రాక్షసేంద్రావరజవచనతో వంచితం స్వం వ్యజానాత్

మాయావ్యాళీం స ధున్వన్ స్వయమపనయతాజ్ఞాయమానం భయం

నః || 38 ||

మైథిల్యాః విప్రలంభే రవిసుతవచసా ప్రేషయామాస రామో

దూతం వాతస్య జాతం స జనకతనయాం జ్ఞాతుమంభోధిపారం |

వ్యాపాద్యాయోధనే తం దశవదనమథ ప్రేషయన్నాశువార్తాం

దేవ్యై దూతం దధే యం వితరతు నమతామార్తిహంత్రీం స వార్తాం || 39 ||

సంసేవ్యాశోకవన్యాం రఘుపతిదయితాం క్రూరవాగ్రాక్షసీనాం

సంహారం యశ్చిక్వీర్షుస్సదయమభిహితస్సేవికాస్స్వామ్యధీనాః |

సంరక్షంత్యస్తదాజ్ఞామదధత యది తత్ కోఽపరాధోఽత్ర తాసాం

సంహార్యా నేతి దేవ్యా కలయతు స దయాం నంత్యషు

క్షాంతమంతుః || 40 ||

ఆదిష్టో రాఘవేణ ప్రభుమపి జటిలం స్థండిలే సంవిశంతం

నందిగ్రామే నివిష్టం భరతమభిగతో జ్యేష్ఠభక్తౌ సునిష్టం |

దృష్ట్వా శత్రుఘ్నజుష్టం రఘుపతిపదవీదత్తదృష్టిం స భక్త -

శ్రేష్ఠం మేనే మనీషీ జనయతు వినయం మారుతిర్మానసే నః || 41 ||

నాథస్యాథాభిషేకే నయనసరసిజస్యందదానందబాష్పం

జానానా జానకీ యం పతిమతిమతనోద్ధారదానేన ధన్యం |

నిత్యం సౌమిత్రిసీతాసహితరఘువరం వందమానో హనూమాన్

వశ్యో దిశ్యాదవశ్యం దిశమథ విదిశం వ్యశ్నువానం యశో నః || 42 ||

మోక్షం నాథప్రసాదాత్ కరగతమపి యో వ్యాక్షిపంస్తస్య గాథాం

గాయన్ శృణ్వంస్తదీయం చరితమయమవన్నాపదస్తస్య భక్తాన్ |

తత్త్వం సత్త్వే స్థితేభ్యః పరమముపదిశన్ సంచరన్ సంప్రసద్య

సద్యశ్శోకం స నుద్యాత్ సదయమనిలభూరద్య లోకస్య సర్వం || 43 ||

యేన స్పర్ధాం దధానస్స్వయమనిలభువా నారదో భక్తిగానే
 గానైర్యస్య స్వకీయాం ద్రవదుపలపుటే మజ్జితాం వీక్ష్వ వీణాం |
 గానే నూనం హనూమాన్ ప్రథమ ఇతి వదన్ లజ్జితస్తజ్జితోఽభూత్
 మానాతీతం నతేభ్యో న ఇహ స తనుతాం గానవిజ్ఞానదానం || 44 ||

రామం స్కంధాధిరూఢం సమరభువి చచారోద్వహన్ వర్షణా యో
 రామం సంకీర్తయన్ యో విహరతి సతతం తం వహన్నేవ వాచా |
 రామం ధ్యాయన్ హనూమాన్ విచరతి పరితస్తం వహన్ మానసేన
 యాతః పాయాదపాయాద్రఘుపతిమయతాం కాయవాఙ్మానసైర్షుః || 45 ||

కృష్ణం విష్ణుం స జానన్నపి పరపురుషం రాఘవాన్యావతారం
 రామాకారే దిదృక్షుః పునరపి పురతో మారుతిస్తేన యుద్ధ్యన్ |
 బిభ్రాణే రాఘవస్యాకృతిమథ పతితః పాదయోస్తస్య దాస్యం
 స్పృష్టం వ్యాచష్ట యస్య ప్రదిశతు భగవాన్ భక్తియోగం పరం నః || 46 ||

పుష్పం సౌగంధికాఖ్యం హిమగిరివిపినే కృష్ణయా ప్రార్థితం యత్
 భ్రాత్రే భీమాయ తస్మై తదవచయకృతేః కామ్యయా భ్రామ్యతే ప్రాక్ |
 సందర్యానుగ్రహం యో వ్యతరదపహరన్ స్కంధయోరస్య గంధం
 గంధం సంసారబంధప్రదమపహరతాద్ గంధవాహాత్మజో నః || 47 ||

పార్థాదన్యత్ర దివ్యాం దృశమథిగమితాత్ సంజయాద్వా ప్రబుద్ధాత్
 పార్థస్య స్యందనాగ్రే కపికులతిలకాన్మారుతేర్వా ధ్వజస్థాత్ |
 సార్థాం శ్రోతుం హి గీతాం పరమపురుషతో నిఃసృతాం కః సమర్థః
 సోఽర్థం గీతోపదిష్టం కపిరుపదిశతాదస్మదుజ్జీవనార్థం || 48 ||

మధ్యే సింధోర్భవాభేరివ పురుషతనావత్ర లంకాఖ్యపుర్యాం
 సీతేవాప్య ద్విపంచేంద్రియయుతమనసాఽత్మా దశాస్యేన బంధం |

ఆచార్యాదేవ నందత్యనిలభువ ఇవాకర్ణ్య నాథస్య వార్తాం
 ఇత్యధ్యాత్మీయరామాయణమథి మహితో మారుతిస్తాద్ గురుర్మః || 49 ||

లోకేఽద్యాలోకహీనే సపది కలియుగే సంస్కృతే లుప్యమానే
 లోకో రామాయణం తత్ పఠతు కథమితి ప్రాప్య చింతాం పరాం తాం |
 హిందీరామాయణం యః కవివరతులసీదాసతో భక్తిభావైః
 పూర్ణం తూర్ణం ప్రణాయ్య వ్యవృణుత స నృణాం మారుతిశ్చారుశీలః || 50 ||

క్రవ్యాదానాం విభావ్యం పురవరమఖిలం హవ్యవాహేన దగ్ధ్వా
 దేవ్యాస్సంసేవ్య నవ్యాంబుజసదృశపదం సేవ్యమాధావ్య భూయః |
 అభ్యర్థే వర్ణయిష్యంస్తదథ రఘుపతేః తీర్ణవన్నర్ణవం భోః
 తూర్ణం కర్ణావతీర్ణం కురు సుత మరుతస్సోత్తముద్గీర్ణమేతత్ || 51 ||

ఉగ్రం వా శాంతమూర్తిం దశముఖనగరే విష్టమంగుష్ఠమాత్రం
 అగ్రే సౌమిత్రిసీతాసహితరఘుపతేః ప్రశయేణోపవిష్టం |
 వ్యగ్రా నిధ్యాయ సద్యో నిజహృది బహుధా సిద్ధిమాసేదివాంసః
 సుగ్రాహ్యం పావమానేరితి హి నుతిమిమామాదరేణాదదీరన్ || 52 ||

ఏతాం పంచాశతం యః పఠతి హనుమతః ప్రశితో వా శృణోతి
 భక్త్యా తాత్పర్యమస్య ప్రవచనవిధినా శ్రావయత్యన్యభక్తాన్ |
 తద్దృష్ట్వా కుష్టయక్షోదరహృదయశిరఃకర్కటాదీన్ స రోగాన్
 ఉల్లంఘ్యాల్లాఘుభూతస్సుఖమనుభవితా శశ్వదుల్లాసశీలః || 53 ||

ప్రత్నం రత్నాకరస్య ప్రథితమపి యశో దుస్తరత్వే నిరస్య
 యత్నేర్యేన ప్రణీతైరభవదవసితో రామసీతావియోగః |
 రత్నం రామాయణాఖ్యస్త్రజ ఇతి కవిభిర్మారుతేః కీర్తితస్య
 యత్నస్తస్యార్చనే నః క్షణమపి విహితో నిత్యకల్యాణహేతుః || 54 ||

శ్రీరామో విశ్వసర్గస్థితివిలయకరో యః పరబ్రహ్మభూతః
భూలోకేఽత్రావతీర్ణో దశలపనవిలోపాయ మాయామనుష్యః |
చక్రే సందర్శయాం నః శుభచరితమిషేణైకమాదర్శమార్గం
స్తోత్రం దాసస్య తస్యోదితమనిలభువస్తన్ముదే తత్సదేదం || 55 ||

సుందరరాజగ్రథితం సుందరకాండాధినాయకస్తోత్రం |
సుందరమేతత్ పఠితా నందతి ముక్తః పుమాన్ రోగాత్ || 56 ||

|| ఇతి శ్రీ హనుమత్పంచాశత్ సమాప్తా ||